

ኢሳያሳዊ ምንቃጽ/ምድራቾ ፍልፍል ኤርትራውነት፡ ውዲት ንትግባረ ኢትዮጵያዊ ኢስትራተጂ “ኤርትራ መሬታምበር ህዝባ ኣይድልየናን ኢዩ”

ቀዳማይ ክፋል



ኣብቲ ንናጽነት ዝተገብረ ነዊሕን ጽንኩፍን ተጋድሎ፡ ኣብ ገጠር ይኹን ኣብ ከተማ ዝነበር ዝነበረ ሓፋሽ ህዝቢ ኤርትራ ዝተጻወቶ ተራ መዋዳድርቲ ኣይርከቦን ኢዩ እንተተባህለ ምግናን ኣይኮነን። ቐለቲ ሓዊ ገድሊ ከይጠፍእ ደጉሉ ዘሕደረ፣ ሰውራ ዘዕቕብ፣ ተጋዳላይ ዘዐንገለ፣ ምስጢር ሰውራ ዝዓቀበ፣ ሂወት ደቁን ሂወቱን ንሰውራ ዝለገሰ፣ ንጸላኢ ብዘይዕጥቁ፣ ብጥብብን ብልቦናን ዝመከተን ዝሰላሰረ፣ ኮታ ብሓፈሸኡ፡ ንሰውራ ኣብ ማእገሩ ሓንጊሩ ናጽነት ኤርትራ ክውን ዝገበረ ህዝቢ ኢዩ። ኣብዚ ጽንኩፍን ነዊሕን ጉዕዞ ሰውራ እዚ፡ ህዝቢ ኤርትራ ኩሉ-መዳያዊ ከቢድ ዋጋ ኢዩ ከፊሉ። መንእሰይ ኤርትራ፡ ካብ ጻት ንጻት፡ ዝሸምገሉ/ዝዓበዩ ወለዱ ጠዋሪ ዘይብሎም ራሕራሕ፡ ወላዲ፡ ትሕቲ-ዕድመ ደቁ ኣለይቲ ዘይብሎም ገዲፉ፣ ተማሃራይ ትምህርቱ ገዲፉ፣ ጓሳ መጋሰኡ ጠንጢኑ፣ ሸቃላይ ስርሑ ሓዲጉ፣ ናጽነት ኤርትራ ክውን ንምግባር ናብ ሰውራ ብቐጸሊ ን30 ዓመታት ወፊሩ። ብዓሰርተታት ኣሻሓት ዝቐጸሩ ኤርትራውያን ሂወቶም በጃ ናጽነት ከፊሎም፣ ብዓሰርተታት ኣሻሓት ዝቐጸሩ ሰንኪሎም፣ ካልኣት ብዓሰርተታት ኣሻሓት ዝቐጸሩውን ተመቓሖም። ኤርትራዊ ንብረት በሪሱ (ዓድታት ነዲዱን ባዲሙን፣ ከተማታት ዓንዮን፣ ትሕተ-ቕርጽታት ፈሪሱን ዓንዮን፣ ጥሪትን ኣግራብን ኤርትራ በሪሱ)። ስለዚ፡ ናጽነት ኤርትራ፡ እዚ ኹሉ ኩብር ዋጋ ዝተኸፍሎ ዓወት ኢዩ ነይሩ። ስለዝኾነ፡ ናጽነት ኤርትራ ኣብ 1991 ብግብሪ፡ ኣብ 1993 ካኣ ብሕጊ ምስተረጋገጸ፡ ህዝቢ ኤርትራ ናይቲ ኩሉ ዝኸፈሎ መስዋእቲ፡ ደበስ ዝድበሰሉ መድረኽ/መዋእል ተፈጢሩ ኣሎ ዝብል ተስፋ ነይሩ ኢዩ።

ይኹንምበር፡ ናጽነት ኤርትራ ጋና ኣብ ዕሽሉ ከሎ፡ ንህዝቢ ኤርትራ ደበስ ዝድብስ ዘይኮነስ፡ ደግሲ ዝደግስ ጥጅእ ኢዩ ተጠጂኡ። ከመይሲ፡ ህዝቢ ኤርትራ ኣብ ውሽጢ እቲ ኣብ ማእገሩ ሓንጊሩ ናብ ዓወት ዘብጸሐ ሰውራ ተውሸጦም ብዘመጹ መራሕቲ ተጠሊሙስ፡ ንዳግማይ ዕንወትን ብርሰትን ኢዩ ተዳሪጉ። እታ ንተኸታተልቲ ናይ መግዛእቲ ሓይልታት ብቐጸሊ ዝመከተትን፡ ንዝጸንከረን ንዝተናወሐን ሰውራ ዝተጻወረትን ኤርትራዊት ቤተ-ሰብ፡ ሕጂ ናይ ምብራስን ናይ ምጥፋእን ሓደጋ ኣጋጢምዎ ይርከብ ኣሎ።

ቀዳማይ፡ ከምቲ “ማሕለኻ ዘይብሉ ጸባ ድፉእ፡ ዳኛ ዘይብሉ ነገር ጥፉእ” ዝባሃል፡ ንህዝብን ንመንግስትን ዝዳኒ **“ህንጻ ሕጊ (Constitution)”** ዘይብላ ሃገር ህዝባ ባዳማይ ኢዩ። ከምንቡርን ከምቲ ኣብ ኩሉን ብኸምዚ ናይ ኤርትራ ኣገባብ ናጽነትን ዝረኸባ ሃገራት ዝተገብረ፡ ድሕሪ ምሕራር ኤርትራ፡ ክኸውን ዝነበሮ ቀዳማይ ስራሕ ፖለቲካዊ መራሕቲ ኤርትራ፡ ንኹሉ ኣካላት ህዝቢ ኣኪቦም ብዛዕባ ህንጻት ሃገርን ቅዋም ሃገርን ምዝርራብን ምክታዕን እዩ ነይሩ። ኣብ ክንድዚ ግን፡ ብመሪሕነት

ኢሳያስ ዝመሓደር ናይ ድሕሪ 1997 ህግደፍ፡ ትኸክለኛ መስርሕ ኣሰራርሓ ቅዋምን ህንጻት ሃገርን ገዲፉ ብዝገባዩ ኣብ ምግባት ፖሊቲካውን ቁጠባውን ሓይሊ ዘተኮረ፡ ኣብ ፖሊቲካዊ በለጽ ኢዩ ተጻሚዩ ተሪፉ። ከምሳሌ፡ ድሕረ-ናጽነት ኤርትራ ንነዊሕ ዝጠመተ ቁጠባዊ ዕብዩት ይኹን ቀጻሊ ምዕባል ወይውን ዝኾነ ንሓፋሽ ዘተኮረ ነገር ዘድህብ ራኢን ቆራጽነትን ዘይብሉ፡ ኣዝዩ ውልቀ መላኺ ብዝኾነ ስርዓት ክትምራሕ ጸኒሐ ኣላ። ኩላትና ከም እንዝክር፡ ኢሳያስ ብምኽንያት ሓድሽ ዓመት 2015 ኣብ ዝገበሮ ቃለ መጠይቕ፡ እቲ ናይ 1997 ቅዋም ቅድሚ ምእዋጁ ዝሞተ እዩ ኢሉ ገሊጾ ስዩ። እዚ ማለት ካላ፡ ኢሳያስን ስርዓቱን ህዝቢ ኤርትራ ቅዋማዊ መንግስቲ ናይ ምህላው፣ ናይ ልዕልና ሕጊ፣ ማሕበራውን ቁጠባውን ብልጽግና ናይ ምህላው መሰል፡ ተኸልኪሎም ክነብሩ ፈሪደሞም ኣለዉ ማለት እዩ። ኣብዛ ናይ ሎሚ ኤርትራ፡ ናይ መንግስቲ ባህሪ ከምዚ ክትከውን ኣለዎ ብምባል ገደብ ክገብር ዝኸለል ቅዋማዊ ዓንቀጻት የለን፤ ኣብ ክንድዚ ኢሳያስ እዩ መን ስልጣን ክወሃብ ኣለዎ፡ እቲ ዝወሃብ ስልጣን ድማ ንምንታይ ጥቕሚ ክውዕል ኣለዎ ዝውስን። ስለዚ፡ ንልዕሊ ክልተ ዓሰርተ ዓመታት፡ ኢሳያስ ኣብ ልዕሊ ሕሉፍ ገባትን መዝማዝን ፖሊቲካውን ቁጠባውን ትካላት ቸይ ቸይ ብምባል ንኤርትራ ከም ናይ ውልቁ ገደብ ገደብ ከማሓድራ ጸኒሐን ኣሎን። **እቲ ፍትሒ ዝሳኣነ ሓፋሽ ህዝቢ ኤርትራ ካላ ዓዲ ገዲፉ ናብ ስደት ብቀጻሊ ብብዝሒ ክውሕዝ ጸኒሐን ኣሎን።**

ካላኣይ፡ እቲ ስርዓት መዝማዚ ተግባራቱ ኣብ ህዝቢ ኤርትራ ኣብ ግብሪ ንምውጻል፡ ናይ ወጻኢ ዕብላላ፣ ወራር፣ ወይ ድማ ብናይ ወጻኢ ሓይሊ፡ ብፍላይ ድማ ብኢትዮጵያ (ውግእ ዶብ ከም ኣብነት ክጥቀስ ይካእል)፡ ጎበጣ ክግበር እዩ ብዝብል ምስምስ ንህዝቢ ኤርትራ ጅሆ ብምሓዝ፡-

1. ነቲ ድሕሪ ብናይ ስለስተ ዓመታት መስርሕ ተዳልዩ ጸዲቐ ንትግባሪ ዝጽብ ዝነበረ ሃገራዊ ቅዋም ከይትግበርን፡ ህዝቢ ካላ ወክልቱ ብምምራጽ ህዝባውን ቅዋማውን መንግስቲ ብምትካል ጉዳዩ ከይገብር ዓንቁጹ ብማሓዝ፡ ህዝቢ ኤርትራ ብኸቲር ብኸረት ፍትሕን ልዕልና-ሕግን ንዓሰርተታት ዓመታት ከምዝሰቀ ተይሩ ኣሎ። እቲ ፍትሒ ዝሳኣነ ህዝቢ ኤርትራ ዓዲን ሃገሩን ራሕራሔ ናብ ስደት ብቐጻሊ ብብዝሒ ክውሕዝ ጸኒሐን ኣሎን፤ ከምሳሌ ካላ ሕጂ ኤርትራውያን ዓድታት ብዓብዩ ናህሪ ይባድማ ኣለዎ።
2. ነቶም ፍትሒ ይገበር፣ ልዕልና-ሕጊ ይገነብ፣ ህዝባውን ቅዋማውን መንግስቲ ይተኸልን ፖሊቲካዊ ምስግጋር ክግበር ኣለዎን ብምባል ንፖሊቲካዊ ለውጢ ዝጠለቡ ኣካላት መንግስቲን (ከም ባዓል G-15 ዝሕመሱሉ) ካለኦት ሲቪላውያን ዜጋታትን ብዘይ ፍርዲ ብጅምላ ብምሕደርን ብምስዋርን ድምጻም ከምዝዕፈን ተገይሩ። ዓሰርተታት ዓመታት ሓሊፉ፡ ኣበይ ከምዘለዉን ብሂወቶም ኣለዉ ድዮም የለዉን ምንም ዝፍለጥ ነገር የልቦን። ብዛዕባ ሃለዎቶም ምሕታት ንባዕሉ ከም ገበን ዝቐጸረሉ ኩነታት ብምፍጣር፡ ናይ ራዕድን ሽብርን መንፈስ ኣብ ሃገር ሰፊኑ፡ ህዝቢ ብፍርሒ ተጻቕሪሪሪ ርእሱ ደፊኡ ከምዝነብር ተገይሩ። ህዝቢ ቅዋም ይተግበር፣ ናይ ፖሊቲካ እሱራት ይፈትሑ፣ ህዝባው መንግስቲ ይተኸልን ልዕልና-ሕጊ ይገነብን ኢሉ ነቲ ንሳቶም ዝጀመርዎ ዲሞክራሲያዊ ቃልሲ መታን ከይቅጽሎን ኣብ ዓወት ከይብጸሉን፡ ንጉዳዮም፡ ብሓሰት ምስ ሃገራዊ ድሕነት ብምትእስሳር፡ ስርዓት ኢሳያስ **“ሃገር ምድሓን ኢዩ ቀዳምነት”** ዝብል ናይ ምድንጋርን ምትላልን ሜላታት ብምጥቃም፡ ንህዝቢ ኤርትራ ጅሆ ሒጅዎ ኢዩ ጸኒሐ። ይትረፍዶ ፖሊቲካውን ሕጋውን ሕቶታት ክትልዕል፡ ዋላውን **“ማይ የለን፣ ባኒ የለን፣ ወ.ዘ.ተ.”** ዝብሉ ምስ መሰረታዊ ማዕልታዊ ሂወት ዝተኣሰሩ ሕቶታት ምልዓል፡ ከም **“ጸረ ሃገርን ሃገር ምኽዳዕን”** ተገይሮም ስለዝራኣዩ፡ ህዝቢ ዋላ ብዛዕባ ኣብ ማዕልታዊ ሂወቱ ዝገጥምዎ ሽግራት ንኸይዘረብ ተዓፊኑ ኢዩ ጸኒሐ።
3. ነቲ ዝነበረ ሃገራዊ ባይቶ ብምድስካልን ንዝኾነ ትካላዊ ኣሰራርሓ ብምዕምጻጽን ፍጹም ናይ ውሑዳት ወይውን ናይ ሓዲ ውልቀ-መላኪ ምሕደራ ከምዝትከል ተገይሩ። ሎሚ ይትረፍዶ መንግስታዊ ትካላት ሃልዮንስ ብትካላዊ ኣሰራርሓ ክስራሓ፡ እቲ ዝሓሊ ስልፊ ተባሂሉ ክፍለጠሉ ዝደለ ህግደፍውን እንተኾነ ከም ትካል የሎን። ማከላይ ኮሚቴ ህግደፍ ንዓሰርተታት ዓመታት ተኣኪቡ ኣይፈልጥን ኢዩ። ህዝቢ ንኣዲዳ ጉድለትን ጉዕዞይን ምሕደራ ተዳሪጎ ማሕበራ-ቁጠባዊ፣ ሰብኣውን ፖሊቲካውን ምጉስቐላት ብዝኸተሎ ቀጻሊ ናይ ናብራ ምዝንባላት ክሳቕ ጸኒሐን ኣሎን። እዚውን ሓዲ ካብቶም ንህዝቢ ኤርትራ ንቀጻሊ ስደት ዝዳረግዎ መሰረታውያን ምኽንያታት ኢዩ።
4. ምስ ኢትዮጵያ ናይ ዶብ ጸገማት ኣለና ብዝብል ምስምስ፡ ነቲ ንዘጸ ኣዋርሕ ጥራሕ መናእሰይ ሃገራዊ ኣገልግሎት ክህቡ ተባሂሉ ዝተጀመረ መደብ፡ ናብ ገደብ ዘይብሉ ግዳድ ዕስክርና ምብልዋጥ፡ ንመንእሰይ ኤርትራ ንዓሰርተታት ዓመታት ኣብ ድፋዓት ከምዝበለ ተገይሩ። መንእሰይ ኤርትራ፡ ኣይ ካብ ትምህርቲ፣ ኣይ ካብ ስራሕ፣ ኣይ ካብ ናብራ ንቡር ሂወት ተሓሪምዎ ንመዳርግቲ ዘይርከቦ ማሕበራ-ቁጠባዊ ምጉስቐል ተፈሪዱ። እታ ዝፈትዋ ሃገሩ ከም ሲኦል ተባላዒት ስለኾነቶ፡ ዓቕሉ ምስጸበቦ፡ ዘይስገሩ ምድረቦታት ብቐራጽን ዓምቐቲ ባሕርታት ብምስጋርን ብቐጻሊ ብብዝሒ ናብ ስደት ክውሕዝ ጸኒሐን ኣሎን። ኩሉ ህዝቢ ከምዝፈልጠ፡ ብዙሓት ኣብ መድረቦዳ ሳሃር ሓጻ ተቐቢሮም ተሪፎም፣ ብዙሓት ኣብ ማእከላይ ባሕርን ኣብ ካለኦት ቀላዮትን ቀልብ ዓሳታት ኮይኖም ተሪፎም፣ ብዙሓት ኣብ ኢድ ነጋዶ ደቂ-ሰባት ወዲቆም፡ ብሂወቶም ከለዉ ውሽጣዊ ኣካላቶም ተመንዚዑ፡ ብዙሓት ካላ ኣብ ፈቐዶ ሃገራት ዝርከቡ ማዕስከር ስደተኛታት ንዓመታት ክጽብዩ ዕድሚኦም ብላሽ የሕልፉ ኣለዉ። ካብቶም ነዚ ኩሉ ጸገማት ተሳጊሮም ኣብ ምዕራብ ሃገራት በጺሖም ዝባሃሉውን እንተኾነ፡ ብሰንኪ እቲ ኣብ ጉዕዞ ስደት ዘጋጠሞም ኢሰብኣዊ ማህሰይታት ብዝጠረጠሎም ስነ-ኣእምራዊ ነውጽታት፡ ብዙሓት ኣብ ከቢድ ማሕበራ-ሰብኣዊ ጸገማት ወዲቆም ኢዮም ዝርከቡ ዘልዉ። ካለኦት

ብዙሐትውን፡ አይ ካብ ትምህርቲ፣ አይ ካብ ስራሕ፣ አይ ካብ ናብራ ሓዲግ ኮይኖም ዕድሚኦም ኣብ ስደት ንብላሽ ይሓልፍ ኣሎ። ይኹንምበር፡ እቲ ኣብ ኤርትራ ዘሎ ኩነታት ካብዚ ዝገደድ ብጣዕሚ ሕምቕ ስለዝኾነ፡ እቲ ስደት ብናህሪ ክቐጽል ጸኒሑን ኣሎን። ሕጽር ብዝበለ፡ ብሰንኪ ቀጻሊ ስደት ኤርትራዊ መንእሰይ፡ ኤርትራ ትባድም ኣላ። ዓድታት ኤርትራ ህዝቡን ንስደት ጊዒዙ፡ ጥርሐን ይተርፋ ኣለው። እታ መሰረት ቅርጽን ሂወትን ሕብረተ-ሰብ ዝኾነት ኤርትራዊት ቤተ-ሰብ (ስድራ) ተበታቲና ትፈርስ ኣላ። ቤተ-ሰብ እንተዘየላ፡ ዓዲ የለን፤ ዓድታት እንተዘየለዋ ካኣ ሃገር የላን ማለት ኢዩ። ኤርትራ ከም ሃገርን ከም ህዝብን፡ ማዓልቲ ማዓልቲ ትመወት ኢያ ዘላ። እቲይ ምንታይሲ፡ እቲ ሃገር ዝሃንጽ፣ ዝከላኸልን ተተካኢ ወለዶ ዝፈርን መንእሰይ ኤርትራ ካብ ሃገር ተጓሕጹሑ ስለዝወጸን ይወጽእ ስለዘሎን።

እምባኣር፡ ኤርትራ ብምስምስ ናይ ዶብ ውግእ ምስ ኢትዮጵያን ብድሕሪኡ ብዝቐጸለ ኣይ ሰላም ኣይ ውግእ ኩነታት፡ ብቐጻሊ ክትባድም ምስጸንሐት ኢዩ። “ናይ ዶብ ጉዳይ ከይተፈትሐ (ዶብ ከይተሓንጸጸ) ምስ ኢትዮጵያ ሰላም ዝባሃል የለን” ከባሃል ከምዘይተጸንሐ፡ ሕጂ ምንም ዓይነት ንዶብ ዝምልከት ጉዳይ ከይተገብረ (እቲ ዶ ምስጸንጻሲ ይትረፍ፡ ዋላ ሰራዊት ኢትዮጵያውን ካብ ሉዕላዊ መሬት ኤርትራ ከይወጸ ከሎ)፡ እንታይ ስለዝተረኸበ ኢዩ። ምስ ኢትዮጵያ ሰላም ገርና ኣለና ዝባሃል ዘሎ? ሕጂ፡ መንእሰይ ኤርትራ ተጓሕጹሑ ካብ ሃገር ምስወጸ፡ ሰላም ምስ ኢትዮጵያ ገርና ኢና እንዳተባህለ፡ መራሕቲ ኤርትራ ኣብ ኢትዮጵያ ከይዶም ምስ መራሕቲ ኢትዮጵያን ህዝቢ ኢትዮጵያን ዝገርዎ ዘለዉ ቅጥዒ ዘጥፈእ **“ሕግብግብ”** እንታይዮ ጣውቐኡ? ነቲ ወለዶታት መራሕቲ ኢትዮጵያ ክብልዎ ዝጸንሑን ዘለዉን፡ **“ኤርትራ፡ መሬታምበር ህዝባ ኣይድልየናን ኢዩ”** ዝብል ባህግን ድሌትን ንምምላእ ዝዓለመ ዶ ኹን ይኸውን? ነቶም ምስ ኢትዮጵያ ሰላም ገርና ኢና ካብዝባሃል ንዳሓር፡ መራሕቲ ኤርትራ ብሓፈሻ፡ ኢሳያስ ካኣ ብፍላይ ዝበሎን ዝገበሮን ብሓደ ወገን፡ መራሕቲ ኢትዮጵያ፡ ብፍላይ ካኣ ዶ/ር ኣብዬ ዝበሎን ዝገበሮን፡ ከምኡውን ኣብ ኢትዮጵያ ተፈጥሩ ዘሎ፡ ኤርትራ ናይ ምጉባጥ ሓዲሽ መንፈስን ምንቅስቃሳትን ብቲ ካልእ ወገን፡ እንተራኣና፡ **“እዛ ብርኹታ ገለ ኣላታ”** ዘብል ኢዩ ዶ ኣይመስለኩምን? ምምርማር ናብ ኣንብብቲ ንገድፎ።

ብዛዕባ ሰላም ካብተላዕለ፡ መጀመሪያ ህዝቢ ኤርትራ ሰላም ዝፈቱ ህዝቢ ኢዩ ጥራሕ ዘይኮነ፡ ምእንቲ ሰላም ሰፍ ዘይብል ዋጋ ዝኸፈለ ህዝቢ ኢዩውን። ህዝቢ ኤርትራ ብሉጻት ደቁ፡ ፍትሒ፣ ሰላምን ርግኣትን ንምርግጋጽ ንዓሰርተታት ዓመታት ዝገበረ ኢዩ። እዚ ካኣ ህዝቢ ዓለም ብሓፈሻ፡ ህዝቢ ኢትዮጵያ ካኣ ብፍላይ ዘይስሕቶ ሓቂ ኢዩ እንተተባህለ ምግናን ኣይኮነን። ህዝቢ ኤርትራ ካኣ ምስ ህዝቢ ኢትዮጵያ ከም ህዝቢ ጽልኢ ነይሮም ኣይፈልጥን ኢዩ። ተከታተልቲ ናይ መግዛእቲ ሓይልታትን ናይ ፖሊቲካ መራሕቲን ብዝጽሕትርዎ ናይ ስልኢ ረመጽ ዝፍጠር ጽገም እንተዘይኮይኑ፡ ህዝቢ ብዘልዕሎም ሕቶታት፡ ምስ ህዝቢ ኢትዮጵያ ይኹን ምስ ኣብ ርሑቕን ኣብ ጎራባብቲ ዝነበሩ የህዛብ፡ ተጻሊኡ ኣይፈልጥን ኢዩ። ሕጂ እንተኾነውን፡ እቶም ተጻሊኦም ዝነበሩ (ናይ ብሓቂ ተጻሊኦም እንተነይሮም) ናይ ፖሊቲካ መራሕቲ እንተተባህረቑ፡ ህዝቢ ይረብሕንምበር ኣይከሰርን ኢዩ። እቲይ ምንታይሲ፡ ካብ ናይ ረመጽ ጽልኢ ምጽሕታር ዓዲ ስለዝውዕሉ፡ የህዛብ ካኣ ብሰላም ከነብሩ ስለዝኸእሉ፡ ኢሳያስን ዶ/ር ኣብዬን ተዓሪቕና ኣለና ክብሉ ጥራሕ ኢና ንርኢ ዘለናም፡ ይመላኣሎም ዘብል ኢዩ። ቅድሚ ሕጂውን ብተመሳሳሊ፡ ኢሳያስን መለስን፡ በዚ ዘበን እዚ ከባኣሱ/ክጻልኡ ይኸእሉ ኢዮም ኢልካ ክሕሰብ ዘይካኣል ዝመስል ዝነበረ ፍቕሪ፡ ኣብ ሓጺር ጊዜ ናብ ዝኸፍኦ ጽልኢ ክልወጥን፡ ብሰበቡ ካኣ ናይ ዓሰርተታት ኣሻሓት ንጹሃት ሂወት ዝበልዕ ናይ ዶብ ውግእን ጎነጽን ክፈጥርን ስለዝራኣና። ሕጂ ካኣ ካብ ደግሲ ይኸደነና ኢዩ ዘብል። ስለምንታይን ብኸመይን ንዝሉ ሕቶታት ዝምልስ ሓተታ ኣብ ካላኣይ ክፋል ክቐርብ ኢዩ።

ካላኣይ ክፋል ይቐጽል ---

ሰልፊ ዲሞክራሲ ህዝቢ ኤርትራ
18 የካቲት 2019